

# Akademik Nizami Cəfərov haqqında bibliografiya kitabının və elektron məlumat bazasının təqdimatı olub



Noyabrın 1-də Milli Kitabxananın “Azərbaycanın görkəmli şəxsiyyətləri” seriyasından nəşr etdiyi “Nizami Cəfərov. Bibliografiya” kitabının və “Nizami Cəfərov - 60” elektron məlumat bazasının təqdimatı keçirilib.

AZƏRTAC xəbər verir ki, “Nizami Cəfərov. Bibliografiya” kitabı 1980-2019-cu illərə aid materialları əhatə edir. Bibliografiyada alimin kitabları, dövrü mətbuatda, məcmuələrdə dərc olunmuş əsərləri, redaktə etdiyi və ön söz yazdığı kitablar, elmi məsləhətçisi, elmi rəhbəri, opponenti olduğu elmi işlər, habelə görkəmli alimin həyat və yaradıcılığı haqqında materiallar öz əksini tapıb. Kitab ümumilikdə 2300-dən artıq materialı əhatə edir. Bibliografiyada Nizami Cəfərovun dünya milli kitabxanalarında və universitet kitabxanalarında mühafizə olunan əsərləri də yer alıb.

Təqdimat mərasimini giriş sözü ilə açan Milli Kitabxananın direktoru, professor Kərim Təhirov Nizami Cəfərovun zəngin elmi yaradıcılığından, dilçilik və ədəbiyyatşünaslıq elminin inkişafındakı xidmətlərindən, ictimai-siyasi fəaliyyətindən söhbət açıb. Bildirib ki, akademik Nizami Cəfərov Azərbaycan Respublikasının ictimai-siyasi həyatındakı fəal iştirakına və elmin inkişafındakı xidmətlərinə görə Prezident İlham Əliyev tərəfindən “Şöhrət” ordeni ilə təltif edilib.

“Nizami Cəfərov. Bibliografiya” kitabında alimin zəngin yaradıcılığı haqqında geniş məlumat toplandığını qeyd edən professor Kərim Təhirov nəşrin tədqiqatçıları, kitabxanaçıları, tələbələr, ümumiyyətlə, geniş oxucu üçün nəzərdə tutulduğunu vurğulayıb. Diqqətə çatdırıb ki, akademik Nizami Cəfərovun həyat və yaradıcılığı ilə daha geniş kütlənin tanış olması üçün “Nizami Cəfərov - 60” elektron məlumat bazası da hazırlanıb.

Azərbaycan Respublikası Mədəniyyət nazirinin birinci müavini Vəqif Əliyev çıxış edərək akademik Nizami Cəfərovun əsərlərinin qeyri-standartlığı, orijinal üslubu, yüksək peşəkarlığı ilə seçilən yaradıcı alim olduğunu

söyləyib. Bildirib ki, Azərbaycanda dilçilik elmi ilə yanaşı, ədəbiyyatşünaslıq məsələləri ilə məşğul olan alim zəngin yaradıcılığa malikdir. Milli Kitabxana tərəfindən hazırlanmış bibliografiya akademik Nizami Cəfərovun yaradıcılığına verilmiş dəyərli töhfədir.

Azərbaycan Yazıçılar Birliyinin sədri, Xalq yazıçısı Anar qeyd edib ki, Nizami Cəfərov Azərbaycan ədəbi prosesinin önündə gedir, onun aparıcı qüvvələrindən biridir. O, ədəbi prosesin fəal iştirakçılarının dərc olunan hər hansı əsərində müəyyən bir irəliləyiş, mütərəqqi düşüncə görürsə, dərhal mətbuatda ona öz müsbət münasibətini bildirir, müəllifi daha böyük uğurlara ruhlandırır.

Xalq şairi Nəriman Həsənzadə Nizami Cəfərovun tələbəlik dövründən fəal, zəhmətkeş olduğunu diqqətə çatdırıb. Bildirib ki, Azərbaycan dilçilik elmi ailəsi və türk dünyası elmi mühiti Nizami Cəfərovu müasir Azərbaycan dili, ədəbi dil tarixi, türkologiya və ümumi dilçilik üzrə görkəmli alim-mütəxəssis kimi qəbul edir.

Xalq yazıçısı, Əməkdar incəsənət xadimi, Azərbaycan Dövlət Tərcümə Mərkəzinin İdarə Heyətinin sədri Afaq Məsud akademik Nizami Cəfərovun dilçilik və filologiya elminin nəzəri və praktik sahəsindəki xidmətlərindən, dil və ədəbiyyatın tədrisinə, klassik və müasir milli ədəbi prosesin tədqiqinə verdiyi töhfələrdən söhbət açıb. Bildirib ki, Nizami Cəfərov milli ədəbi fikrin keşiyində duran fədakar alim, vətəndaş, fikrini sərbəst ifadə edən səmimi siyasi xadimdir.

Afaq Məsud Nizami Cəfərovun Azərbaycan ədəbi tənqid tarixinin parlaq yetirməsi, bu tarixi mütərəqqi fikir və ideyalarla qurub-yaratmış, onun formalaşması və inkişafında

əvəzsiz xidmətlər göstərmiş böyük alimlər pleyadasının layiqli davamçısı olduğunu bildirib. Vurğulayıb ki, Nizami Cəfərov fikir müstəvisini bədii sözə sevgi və sədaqətlə zənginləşdirən, milli ədəbiyyatın yönləndirilməsi və dəyərləndirilməsi ənənəsini müstəsna baxışları, əsərə, ədəbi mətnə yeni, fərdi yanaşması ilə təzələyən novator alimdir.

Azərbaycan Milli Elmlər Akademiyasının müxbir üzvü, fizika-riyaziyyat üzrə elmlər doktoru, professor Misir Mərdanov çıxışında Nizami Cəfərovu ədəbiyyatşünaslıq elmimizə dəyərli töhfə verən, müasir ədəbi



prosesin istiqamətlənməsində xidmətləri olan alim kimi qiymətləndirib.

Bakı Dövlət Universitetinin Filologiya fakültəsinin dekanı, dosent Elçin Məmmədov Nizami Cəfərovu bir müəllim, pedaqoq kimi dəyərləndirib.

“Ədəbiyyat qəzeti”nin baş redaktoru, filologiya üzrə fəlsəfə doktoru Azər Turan qeyd edib ki, Nizami Cəfərov XX əsrdə ədəbiyyatşünaslıqla dilçiliyi birləşdirən alimlər sırasında öz dəstxəti ilə seçilir. O, gənc tədqiqatçıların elmi təfəkkürünün formalaşmasına da təsir göstərə bilib.

Professor Rüstəm Kamal qeyd edib ki, Nizami Cəfərovun ilk elmi araşdırmaları ilə tanış olarkən onun bütün yaradıcılığı boyunca eyni təfəkkür pafosu, sabit intellekt emosiyası ilə qarşılaşırsan. Məhz epik təfəkkür estetikasına söykənən bir tale seçimi həmin pafosun mahiyyətini təşkil edir.

Tədbirdə “Nizami Cəfərov - 60” Elektron məlumat bazası təqdim olunub.

Sonda Nizami Cəfərov çıxış edərək kitabın və elektron məlumat bazasının ərsəyə gəlməsində əməyi olan hər kəsə dərin təşəkkürünü bildirib.

Qeyd edək ki, “Nizami Cəfərov. Bibliografiya” kitabının tərtibatçısı Əməkdar mədəniyyət işçisi Gülbəniz Səfəraliyeva, elmi redaktoru və ön sözün müəllifi professor Kərim Təhirovdur.